

Dikjarazzjoni ta' Dr Lawrence Gonzi lil-Kumitat Permanenti Dwar il-Kontijiet Pubblici.

Illum, 14 ta' Jannar 2015

1. Bil-permess tal-Kumitat, u bl-iskop li nkun ċar kemm jista' jkun, jien sejjer nelenka bil-miktub il-punti saljenti li ġew għall-attenzjoni tiegħi dwar il-każ tal-allegat tixhim fix-xiri taz-żejt. Ser nillimita ruhi għall-fatti kif nafhom jien, konxju però li l-proċeduri legali dwar dan il-każ għadhom għaddejnin u allura qiegħed niddikjara dan li ġej mingħajr preġudizzju għall-andament legali pendenti quddiem il-Qrati Maltin.
2. Jiena sirt naf b'dawn l-allegazzjonijiet għall-ewwel darba meta dehru fil-gazzetti lokali fil-bidu tas-sena 2013. Mill-ewwel fhimt li l-allegazzjonijiet kienu serji hafna. Imma irrealizzajt ukoll li l-investigazzjoni ma kienetx ser tkun faċli għaliex l-allegazzjonijiet kienu jirreferu għal avvenimenti li seħħew snin qabel ma jiena sirt Prim Ministru. Ridt ukoll inkun naf jekk dak ir-reat li kien qiegħed jigi allegat kompliex iseħħ waqt iż-żmien li jiena kont Prim Ministru.
3. Irrid nispjega li jiena dejjem kont konsistenti dwar kif jigu trattati allegazzjonijiet (anonimi jew le) li kienu jigu għall-attenzjoni tiegħi. Minn dejjem emmint, u għadni nemmen, li investigazzjoni dwar reat għandha ssir mill-awtorità kompetenti, u cioè mill-Pulizija Eżekuttiva tal-pajjiż, u mhux mill-politiċi li għustament jew ingustament jistgħu jaqgħu taħt is-suspett li l-aġir tagħhom huwa ddettat minn xi agenda politika partiġġjana.
4. Proprju għalhekk, hadt hsieb mill-ewwel biex nikkomunika personalment mal-Kummissarju tal-Pulizija, is-Sur John Rizzo, u tajtu struzzjonijiet ċari u kategoriċi biex jinvestiga l-allegazzjonijiet kollha li saru u biex jiehu l-passi kollha neċessarji skont dak li jirriżulta mill-investigazzjoni.
5. Dakinhar stess, jigifieri fl-istess ġurnata li dehru dawn l-allegazzjonijiet fil-media lokali, u fl-istess ġurnata li tkellimt mal-Kummissarju Rizzo, harġet sqarrija ufficjali mill-Ufficju tiegħi li fiha infurmajt lill-pubbliku li jiena kont tlabt lill-Kummissarju tal-Pulizija biex jinvestiga din l-allegazzjoni (PR 0083).

6. Mhux veru li f'xi żmien qabel dakinhar kien hemm membru tas-sigurtà assenjati mal-Uffiċju tiegħi li gie għandi b'xi file ta' dokumenti dwar dan il-każ u li jiena għaddejt dak il-file lill-awtoritajiet kompetenti biex jinvestigawh. Kieku dan kien veru hekk kont nagħmel. Imma dan mhux minnu. Żgur li dan il-Kumitat jaf li jiena ċhadt din l-allegazzjoni diversi drabi, kemm gewwa kif ukoll barra mill-Parlament. Insibha stramba li din l-allegazzjoni tkompli tiġi ripetuta kapriċċożament u imbagħad min jagħmilha ma jkollux id-deċenza li jivverifika l-fatti mal-persuni konċernati, inkluż ma' persuni li diġà xehdu fit-tul quddiem dan il-Kumitat.
7. Wara l-istruzzjonijiet li tajt lil Kummissarju Rizzo fl-20 ta' Jannar 2013, sehew numru ta' żviluppi, fosthom il-pubblikazzjoni ta' stqarrijiet uffiċjali biex jiġu ċċarati l-fatti, inkluż dwar meta twaqqaf il-Fuel Procurement Committee, min kienu l-membri tiegħu, u investigazzjonijiet precedenti li jmorru lura għall-1993 u l-1999 (PR 0109).
8. F'dawn il-granet jiena tajt numru ta' kummenti lill-gurnalisti biex nuri li kont determinat li jsir kollox biex tinkixef il-verità kollha u biex jittiehdu passi kontra kull min kiser il-liġi, hu min hu. Dan għaliex il-glieda kontra l-korruzzjoni ma ssirx biss bid-diskors li jdoqq fil-widna, imma ssir bil-fatti billi tingħata l-għajnuna kollha possibbli lill-Pulizija Eżekuttiva biex tagħmel xogħolha sewwa.
9. Kien b'dan il-ħsieb f'moħħi li fil-31 ta' Jannar 2013 (jiġifieri 10 tjiem wara li fegġet din l-istorja) jiena tajt kumment lil gurnalist tat-Times of Malta li fl-1 ta' Frar 2013 irrapurtat hekk : *“The Prime Minister is prepared to grant an amnesty to those who are willing to testify under oath in Court so that the full truth is revealed with regards to the alleged criminal behaviour in oil procurement by Enemalta leading to the persons who are mainly responsible being brought to justice”*.
10. Xi gurnata wara li gie ppublikat dan il-kumment, l-ex Kummissarju tal-Pulizja John Rizzo talab li jkellimni. F'laqgħa li kellna, huwa nfermani li kien hemm possibiltà ta' żvolta importanti fl-investigazzjonijiet jekk tiġi

kkunsidrata l-possibiltà li tinhareg proklama lill-persuna li kien qiegħed jiġi nvestigat imma li sa dakinhar kien qiegħed joqghod lura milli jagħti ċertu dettalji li kienu assolutament neċessarji biex il-każ jitressaq il-Qorti u tiġi stabbilita l-ħtija.

11. Dan gie konfermat fix-xhieda li nġhatat lil dan il-Kumitat kemm mill-ex Kummissarju John Rizzo, kif ukoll il-Kummissarju preżenti Michael Cassar. Fix-xhieda tiegħu tad-19 ta' Novembru li għadda, l-ex Kummissarju John Rizzo sostna li l-persuna konċernata bdiet tagħti dettalji l-għada li nġhatatlu l-proklama. Hu zied jgħid li l-proklama kienet strumentali biex il-pulizija setgħet takkwista l-provi halli tressaq 'l-persuni konċernati quddiem il-Qorti bl-akkuzi li llum huma publiċi.
12. Fi kliem ieħor, skont l-istess xhieda ta' l-ex Kummissarju John Rizzo, mingħajr il-proklama ma setgħux jittieħdu passi kriminali kontra l-persuni nvoluti fil każ.
13. Fis-seduta ta' dan il-Kumitat li nżammet fis-26 ta' Novembru, il-Kummissarju ta' llum, Michael Cassar (dak iż-żmien Assistant Kummissarju) iddikjara li kien hu li semma' l-possibiltà ta' proklama lil persuna li dakinhar kienet qed tiġi nterrogata dwar il-każ ta' tixħim fix-xiri taż-żejt mill-Enemalta. Is-Sur Cassar iddikjara quddiem dan il-Kumitat li l-proklama kienet neċessarja għaliex kien ċert li l-persuna li kienet qed tiġi nterrogata setgħet tagħti informazzjoni importanti lill-Pulizija, inkluż dwar jekk it-tixħim fix-xiri taż-żejt kompliex ukoll wara l-2005.
14. Importanti wkoll li l-Kumitat jinnota dak li enfasizza s-Sur Cassar, u cioè li l-persuna li kienet arrestata u kienet qed tiġi nterrogata, bdiet tiċhad l-akkuzi li kienu qed isiru fil-konfront tagħha u li t-48 siegħa ta' arrest kienu waslu biex jiskadu. Kien għalhekk li semma' l-possibiltà ta' proklama.
15. Dan kollu kien qiegħed iseħħ fil-ġranet bejn l-1 u t-3 ta' Frar. Kien f'dawk il-ġranet li jiena gejt infurmat li l-persuna arrestata kienet lesta li tikxef kull ma taf dwar il-każ u dwar kull min kien involut, jekk tingħata proklama mill-President.

16. Bejn it-3 ta' Frar u s-7 ta' Frar 2013, saru numru ta' kuntatti bejn il-Kummissarju u l-uffiċjali tiegħu, il-persuna arrestata u l-avukati tiegħu, l-Avukat Ġenerali u l-uffiċju tiegħi, kif ukoll miegħi personalment u dan bl-iskop li tiġi abbozzata l-proklama skont il-ligi ta' pajjiżna.
17. Hawnhekk irrid niċċara punt importanti. Kien hemm min argumenta li stajna evitajna li nohorgu proklama u minflok nagħmlu użu mill-poteri mogħtija taħt l-artikolu 19 tal-Att dwar il-Kummissjoni Permanenti Kontra l-Korruzzjoni (Kap 326 tal-Ligijiet ta' Malta). Qabel xejn, intenni l-punt li diġà għamilt: jiena nemmen li dawn id-deċiżjonijiet ma għandhomx jittieħdu mill-politiċi, iżda għandhom jiġu meħuda mill-awtoritajiet kompetenti jew skont il-parir tekniku tagħhom; altrimenti jkun hemm is-suspett li min ikun qiegħed jagħmel dawn is-suggerimenti jkollu xi skop ulterjuri li ma rridx nispekula dwaru.
18. F'dan il-kaz, il-parir ta' l-Avukat Ġenerali kien li tinhareg il-proklama għaliex din setgħet tinkludi numru ta' kundizzjonijiet li jmorru lil hinn minn dak li jippreskrivi l-artikolu 19 tal-Att li semmejt (Kap 326). Fost dawn il-kundizzjonijiet hemm dak kruċjali li jittratta r-rifużjoni lill-Gvern ta' kull gwadann illegali u illeċitu li jkun sar permezz tal-atti kriminali. Dan kien punt li jiena personalment insistejt fuqu ħafna.
19. Difatti l-proklama imponiet il-kundizzjoni li l-persuna konċernata mhux biss tgħid kull ma taf u tixhed il-verità kollha bil-ġurament quddiem il-Qorti, imma wkoll li kellha tirrifondi lill-Gvern is-somma ta' kwart ta' miljun Ewro akkont ta' kull ammont ieħor li seta' jirriżulta bħala gwadann illeċitu, u li dawn il-flus kellhom jithallasu sa mhux aktar tard minn hames t'ijiem wara li tinhareg il-proklama. Barra minn dan hemm ukoll il-kundizzjoni li l-persuna tobligha ruhha li tixhed f'kull investigazzjoni, inkjesta jew proċedura oħra li setgħet isseħħ fil-futur. Skont il-parir li kelli, dan kien possibbli biss permezz ta' proklama.
20. Din l-informazzjoni ingħatat lill-pubbliku kif jirriżulta mir-rapport tat-Times of Malta tal-14 ta' Frar 2013.

21. Fis-sekwenza kronoloġika ta' dak li seħħ f' dawk il-ġranet, kien hemm il-bżonn li jiena nsiefer fl-ghodwa tas-7 ta' Frar 2013 biex nattendi għall-Kunsill Ewropew gewwa Brussels. Waqt li kont Brussels, fil-lejl bejn is-7 u t-8 ta' Frar ġejt infurmat mill-ex Kummissarju John Rizzo illi kien intlaħaq qbil dwar l-aħħar abbozz tal-proklama, imma nġhatajt il-parir ukoll li qabel ma ssir ir-rakkomandazzjoni lill-President biex tinhareġ, kien hemm bżonn li dan il-parir jingħata b' deċiżjoni tal-Kabinett. Fi kliem ieħor ingħatajt il-parir biex inlaqqa' l-Kabinett b'urgenza biex dan jagħti parir li tinhareġ il-proklama.
22. Anke dwar dan, kien hemm min ikkumenta li l-Kabinett ma messux ġie involut għaliex seta' kien hemm xi Ministri li kienu qieghdin jigu investigati. Dwar dan għandi zewg punti x'nagħmel.
23. L-ewwel punt huwa li b' email tas-7 ta' Frar 2013, l-Avukat Ġenerali nfurmani illi l-Artikolu 85(1) tal-Kostituzzjoni jgħid specifikament illi *"Fl-eżercizzju tal-funzjonijiet tiegħu l-President għandu jagixxi skont il-parir tal-Kabinett"* eċċ.
24. It-tieni punt huwa li dak il-hin stess, jiena wegibt b' email lill-Avukat Ġenerali u kkupjajt it-twegiba tiegħi lill-Kummissarju tal-Pulizija fejn tlabtu jikkonfermali jekk hu jaqbilx li nsejjaħ laqgħa tal-Kabinett malli nasal lura Malta tard filgħaxija tal-ghada 8 ta' Frar. Din il-mistoqsija saret biex inkun naf mingħandu jekk kellux xi investigazzjonijiet għaddejjin fuq xi membru tal-Kabinett. B' email tal-ghada 8 ta' Frar, l-ex Kummissarju John Rizzo wegibni hekk: *"Mill-investigazzjonijiet li għamlet il-Pulizija s'issa ma rriżultax li hemm xi suspetti fuq xi Ministru. L-anqas minn dak li ntqal lilna waqt id-diversi laqgħat li kellna m' [..... l-persuna koncernata...] u ma l-avukati tiegħu ma jidher li hemm xi raġuni li jekk din il-materja tingieb quddiem il-Kabinett din se tkun ta' xi preġudizzju għall-investigazzjoni li qed tagħmel il-Pulizija. [... .. - l-persuna koncernata -] ma ta ebda hjiel dwar min huma l-persuni li jista' jimplika fl-informazzjoni li behsiebu jagħti. Nemmen li jekk jiġi deċiż li din il-Proklama għandha tingieb għall-attenzjoni tal-Kabinett, allura dan għandu jsir kemm jista' jkun malajr"*,

25. B'dawn il-pariri mogħtija lili bil-miktub u b'mod uffiċjali, jiena sejjaħt laqgħa tal-Kabinett tard fil-ghaxija tat-8 ta' Frar 2013, immedjatament malli wasalt lura minn Brussels. Tlabt lil ex Kummissarju John Rizzo u lill-Avukat Ġenerali Dr Peter Grech biex jattendu għal din il-laqgħa tal-Kabinett u biex jispjegaw ir-raġunijiet għaliex kien jidhrilhom li hemm bżonn tal-Proklama .

26. Il-minuti tal-laqgħa tal-Kabinett tat-8 ta' Frar jgħidu hekk : *"The Prime Minister recalled that in terms of article 93(1)(a) of the Constitution, the President has power to grant "to any person concerned in or convicted of any offence, a pardon, either free or subject to lawful conditions". The Prime Minister also noted that a few days ago he had publicly intimated that Government was willing to consider this option if such a pardon would facilitate the ongoing investigations.*

The Attorney General and the Commissioner of Police were asked to join the Cabinet Session.

The Attorney General explained the general terms of the draft proklama, a draft of which was circulated during Cabinet. One of the conditions was that Mr was to deposit 250,000 euro on account, by way of refund of proceeds from criminal activity. The Attorney General clarified that the investigation should be proceeded with. The condition states that if the money is not deposited within 5 days from the date of the proklama, the pardon would fall through. Likewise, the pardon will lapse if any of the other conditions is not adhered to.

Answering a specific question, the Commissioner of Police acknowledged that the proklama was required to further the on-going investigations.

Cabinet took note of this advice and agreed to recommend that the President grants a pardon to Mr in terms of article 93 of the Constitution.

27. Wara din id-deċizjoni tal-Kabinett, giet abbozzata l-ittra lill-President li biha ngħata l-parir sabiex toħroġ il-proklama skont l-abbozz mibugħt lilu.

28. Għall-korrettezza u biex tingħata l-istampa kollha tal-fatti, irid jintqal ukoll li l-verzjoni finali tal-proklama kellha żewġ emendi zgħar: waħda biex jiġi cċarat li kien il-persuna investigata stess li informat lill-Kummissarju tal-Pulizija li kien lest jixhed kolloxx jekk toħroġ il-proklama u t-tieni żdiedet sentenza li biha l-persuna konċernata aċċettat li tiddikjara bil-miktub li kien qed jaqbel mal-kontenut tal-proklama u kien lest jonora l-kundizzjonijiet kollha msemmija fil-proklama. Fiż-żewġ każijiet kien hemm il-kunsens tal-Avukat Ġenerali u tal-ex Kummissarju Rizzo għal dawn l-emendi.
29. Minn dak il-ħin, il-kapacità, professjonalità u serjetà investigattiva tal-ex Kummissarju tal-Pulizija John Rizzo giet fl-aqwa tagħha, u fi ftit granet (preċiżament fid-19 ta' Frar 2013) il-Pulizija ressqet il-Qorti persuni li ġew akkużati b'numru ta' reati skont kif rappurtat fil-pubbliku u dan biex issir ġustizzja skont il-liġijiet ta' pajjiżna u biex jiġi stabbilit jekk hemmx htija, u jekk iva allura tingħata l-piena misthoqqa.
30. Ma nistax nikkonkludi mingħajr ma nteni dak li għedt fl-istqarrija uffiċjali tiegħi li giet pubblikata dakinhar stess, 19 ta' Frar 2013 (PR 0261) u cioè li jiena mhu ser naċċetta qatt li persuni, mahtura biex iħarsu l-interessi nazzjonali fuq enti pubbliċi, jittradixxu l-fiduċja murija fihom.
31. Nagħlaq billi nikkwota mill-aħħar tliet paragrafi ta' dik l-istqarrija :

“Minn naha tiegħi għamilt kull ma stajt sabiex niffaċilita l-investigazzjoni tal-allegazzjonijiet kollha, anke li tinhareġ amnestija lil min kien lest jikkolabora biex jinkixef dak kollu li kien qed isir hażin u li jixhed fil-Qorti. Nitlob lill-media u lill-pubbliku biex wiehed jistenna l-eżitu tal-proċeduri li ġew mibdija u jhalli l-ġustizzja tiegħu l-kors tagħha. Dan huwa fl-interess ta' kulhadd.

Madanakollu, irrid nistqarr mingħajr tlaqliq u bl-aktar mod car li, sakemm ikolli xi forma ta' responsabbiltà mill-istituzzjonijiet ta' pajjiżna, jiena ser niżgura li l-istituzzjonijiet ta' pajjiżna se jibqgħu jigrū bla hniena wara kull element ta' korruzzjoni jew l-użu mhux korrett tal-influwenza (trading in influence). Kull individwu, sew jekk huwa uffiċjal jew impjegat fl-amministrazzjoni pubblika, kif ukoll jekk għandu

x'jaqsam magghom, irid iwieġeb għall-ghemilu. Hekk kellhom jaghmlu ohrajn, min f'posizzjoni għolja u min le, taht amministrazzjonijiet Nazzjonalisti.

Matul is-snin, saħħahna il-poteri u l-miżuri leġiżlattivi, inkluż zidna l-pieni u dahhalna l-Att Dwar il-Libertà tal-Informazzjoni. Jonqos iżjed xi jsir. Minbarra li rridu nġibu fis-seħh iż-żewġ liġijiet li ressaqna matul din il-leġislatura li jinkludu żjieda fiż-żmien tal-preskrizzjoni f'każi ta' korruzzjoni, id-dhul ta' Prosekutur Speċjali mal-Kummissjoni Kontra l-Korruzzjoni, it-twessiegh sostanzjali tax-xogħol tal-Kummissjoni Kontra l-Korruzzjoni li tigi maħtura mill-Parlament (b'vot ta' żewġ terzi), il-Partit Nazzjonalista qed jipproponi aktar miżuri fil-programm elettorali tiegħu. Dawn jinkludu l-konfiska tal-assi kollha li akkumulaw mill-korruzzjoni, iż-żjieda fil-piena ta' habs għal reati ta' korruzzjoni kif ukoll li titneħha l-possibiltà ta' probation jew sentenza sospiża f'każi ta' korruzzjoni.

Grazzi

Lawrence Gonzi

14 ta' Jannar 2015